

ပြည်ထောင်စုမြန်မာနိုင်ငံတော်
နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့
မြန်မာ့ပင်လယ်ငါးလုပ်ငန်းဥပဒေ
(နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ဥပဒေအမှတ် ၉/၉၀)
၁၃၅၂ ခုနှစ်၊ ကဆုန်လဆန်း ၂ ရက်
(၁၉၉၀ ပြည့်နှစ်၊ ဧပြီလ ၂၅ ရက်)
[ပြင်ဆင် : 28.10.1993]

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့သည် အောက်ပါဥပဒေကိုပြဋ္ဌာန်းလိုက် သည်။

အခန်း(၁)

အမည်နှင့်အဓိပ္ပာယ်ဖော်ပြချက်

- ၁။ ဤဥပဒေကို မြန်မာ့ပင်လယ်ငါးလုပ်ငန်းဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရ မည်-
- (က) ဝန်ကြီး ဆိုသည်မှာ မွေးမြူရေးနှင့်ရေလုပ်ငန်း ဝန်ကြီးဌာန ဝန်ကြီးကိုဆိုသည်၊
 - (ခ) ဦးစီးဌာန ဆိုသည်မှာ ငါးလုပ်ငန်း ဦးစီးဌာနကိုဆိုသည်၊
 - (ဂ) ညွှန်ကြားရေးမှူးချုပ် ဆိုသည်မှာ ငါးလုပ်ငန်းဦးစီးဌာန ညွှန်ကြားရေးမှူးချုပ်ကိုဆိုသည်၊
 - (ဃ) ဦးစီးဌာနမှူး ဆိုသည်မှာ ငါးလုပ်ငန်းဦးစီးဌာန၏ ပြည်နယ်၊ တိုင်း၊ မြို့နယ်စု သို့မဟုတ် မြို့နယ် ဦးစီးဌာနမှူးတို့ ကိုဆိုသည်၊
 - (င) စစ်ဆေးရေးမှူး ဆိုသည်မှာ ဦးစီးဌာန၏ ပြည်နယ်၊ တိုင်း၊ မြို့နယ်စု သို့မဟုတ် မြို့နယ်ဦးစီးဌာနမှူး များကိုလည်းကောင်း၊ ညွှန်ကြားရေးမှူးချုပ်က စစ်ဆေးရေးမှူးအဖြစ် တာဝန်ပေးအပ်သောဦးစီးဌာန၏ ဝန်ထမ်းတစ်ဦးဦးကိုလည်းကောင်း၊ ဝန်ကြီးဌာနက အခါအားလျော်စွာ စစ်ဆေးရေးမှူးအဖြစ် တာဝန်ပေးအပ်သော ပုဂ္ဂိုလ်တစ်ဦးဦးကိုလည်းကောင်း ဆိုသည်၊
 - (စ) မြန်မာ့ပင်လယ်ငါးလုပ်ငန်းရေပြင် ဆိုသည်မှာ မြန်မာနိုင်ငံ ပင်လယ်ကမ်းရိုးတန်းတစ်လျှောက် ဒီရေတက်ရာဘက် ရေပြင်၊ မြစ်ဝများ၊ ချောင်းဝများ၌ အဝ၏ တစ်ဖက်ကမ်းအစွန်ဆုံးမှ အခြားတစ်ဖက် ကမ်းအစွန်ဆုံးကိုဆွဲထားသည့် မျဉ်းဖြောင့်၏ ဒီရေတက်ရာဘက်ရေပြင်၊ ယင်းဒီရေတက်ရာ ဘက်ရေပြင် မှ သီးသန့်စီးပွားရေးဇုန် အဆုံးအထိရေပြင်ကိုဆိုသည်၊
 - (ဆ) ငါး ဆိုသည်မှာ ဘဝတစ်လျှောက်လုံးတွင် သော်လည်းကောင်း၊ ဘဝအစိတ်အပိုင်းတစ်ပိုင်းတွင် သော်လည်းကောင်း ရေထဲ၌ နေထိုင်ကျက်စားသည့်ရေသတ္တဝါအားလုံး၊ ယင်းတို့၏ဥများ၊ သားလောင်း များ၊ သားပေါက်ကောင်များ၊

မျိုးစေ့များ ကိုဆိုသည်။ ယင်း စကားရပ်တွင် ရေတွင်ပေါက်ပွားသည့် အပင်များနှင့် ယင်းတို့၏အပင်ပေါက်များ၊ မျိုးစေ့များလည်း ပါဝင်သည်။

- (ဇ) ငါးလုပ်ငန်း ဆိုသည်မှာ ငါးနှင့်ပတ်သက်သောလုပ်ငန်းများကို စနစ်တကျစီမံခန့်ခွဲရန်၊ စီးပွားဖြစ် လုပ်ကိုင်ရန်၊ မျိုးထိန်းသိမ်းရန်၊ ဖွံ့ဖြိုးတိုးတက်စေရန် ဆောင်ရွက်ခြင်းတို့ကိုဆိုသည်။ ယင်းစကားရပ် တွင် ငါးဖမ်းခြင်း၊ မွေးမြူခြင်း၊ စူးစမ်းရှာဖွေခြင်း၊ သုတေသန ပြုခြင်း၊ မျိုးစိုက်ထည့်ပေးခြင်း၊ ပြန့်ပွား စေခြင်း၊ ပြုပြင်မွမ်းမံခြင်း၊ သယ်ယူပို့ဆောင်ခြင်း၊ သိုလှောင်ခြင်း၊ ရောင်းချခြင်း စသည့် လုပ်ငန်းများ လည်းပါဝင်သည်။
- (ဈ) ငါးဖမ်းခြင်း ဆိုသည်မှာ ငါးများအားဖမ်းယူခြင်း၊ စုဆောင်းခြင်း၊ ဆွဲဆောင်ခြင်း၊ လိုက်လံခြင်း၊ မူးမေ့စေခြင်း၊ သေစေခြင်း စသည်တို့ကိုဆိုသည်။ ယင်းစကားရပ်တွင် ငါးဖမ်းခြင်းလုပ်ငန်းများအတွက် အထောက်အကူပြုလုပ်ငန်းနှင့် ပြင်ဆင်ခြင်း လုပ်ငန်း များ လည်းပါဝင်သည်။
- (ည) ကမ်းနီးငါးလုပ်ငန်းဆိုသည်မှာ မြန်မာနိုင်ငံကမ်းရိုးတန်းတစ်လျှောက်တွင် ညွှန်ကြားရေးမှူးချုပ်က ကမ်းနီးဒေသဟု သတ်မှတ် ပေးသည့်နေရာများတွင် လုပ်ကိုင်သောငါးလုပ်ငန်းများ ကိုဆိုသည်။
- (ဋ) ကမ်းဝေးငါးလုပ်ငန်းဆိုသည်မှာ မြန်မာ့ပင်လယ်ငါးလုပ်ငန်းရေပြင်တွင် ညွှန်ကြားရေးမှူးချုပ်က ကမ်းဝေးဒေသဟု သတ်မှတ် ပေးသည့်နေရာများတွင် လုပ်ကိုင်သော ငါးလုပ်ငန်းများ ကိုဆိုသည်။
- (ဌ) ငါးဖမ်းကိရိယာဆိုသည်မှာ ငါးဖမ်းရာတွင် အသုံးပြုသောပစ္စည်းကိရိယာကို ဆိုသည်။
- (ဍ) ငါးဖမ်းကွက် ဆိုသည်မှာ မြန်မာ့ပင်လယ်ငါးလုပ်ငန်းရေပြင် သို့မဟုတ် နေရာဒေသတွင်ဦးစီးဌာနက ငါးလုပ်ငန်းလုပ်ကိုင်ရန် သတ်မှတ်ပေးသည့် ရေပြင် သို့မဟုတ် နေရာဒေသကိုဆိုသည်။ ယင်းစကားရပ်တွင် ငါးလုပ်ငန်းလုပ်ကိုင်နိုင်သည့် မြန်မာ့ပင်လယ် ငါးလုပ်ငန်းရေပြင် သို့မဟုတ် နေရာ ဒေသများလည်းပါဝင်သည်။
- (ဎ) ငါးဖမ်းရေယာဉ် ဆိုသည်မှာ ငါးဖမ်းသည့် မည်သည့်ရေယာဉ်ကိုမဆိုဆိုသည်။ ယင်းစကားရပ်တွင် ငါးလုပ်ငန်းလုပ်ကိုင်သည့် ရေယာဉ်များ၊ ငါးဖမ်းရေယာဉ်ကို အထောက်အကူပြုသောရေယာဉ်များလည်း ပါဝင်သည်။
- (ဏ) ပြည်တွင်းငါးဖမ်းရေယာဉ် ဆိုသည်မှာ နိုင်ငံသားတစ်ဦးဦးကပိုင်ဆိုင်၍ ပြည်တွင်းတွင် မှတ်ပုံတင် ထားသော ရေယာဉ်ကိုဆို သည်။
- (တ) နိုင်ငံခြားငါးဖမ်းရေယာဉ် ဆိုသည်မှာ နိုင်ငံခြားသားပိုင်ဖြစ်ပြီး နိုင်ငံခြားတိုင်းပြည်တစ်ခုခုတွင် မှတ်ပုံတင်ထားသော ရေယာဉ် ကိုဆိုသည်။
- (ထ) ရေယာဉ်မှူး ဆိုသည်မှာ ငါးဖမ်းရေယာဉ်ကို အမြဲတမ်းဖြစ်စေ၊ အခိုက်အတန့်ဖြစ်စေ ကြီးကြပ် အုပ်ချုပ်ရသူ၊ ဦးစီးရသူ သို့မဟုတ် ထိန်းသိမ်းရသူကိုဆိုသည်။ ယင်းစကားရပ်တွင် ရေကြောင်းပြ မပါဝင်။
- (ဒ) ပင်လယ်ထွက်ပစ္စည်း ဆိုသည်မှာ ပင်လယ်ပြင်မှရရှိသောငါး၊ သက်ရှိရေသတ္တဝါများ၊ ယင်းတို့၏ စွန့်ပစ်ပစ္စည်းများ၊ အခွံများ၊ အရိုးများ၊ အရေခွံများ၊ အပင်များ၊ သက်မဲ့ပစ္စည်းများကိုဆိုသည်။ ယင်း စကားရပ်တွင် ပင်လယ်လိပ်နှင့်ဥများ၊ မိကျောင်းနှင့်ဥများ၊ ကဏန်း၊ ငါးကြီးအန်ဖတ်၊ ကမာခွံ၊ ပင်လယ် ခရုခွံ၊ ယောက်သွား၊ သန္တာကျောက်ခက်၊ ပင်လယ်ရေမြှုပ်၊ ကျောက်ပွင့်၊ ရေညှိရေမှော် စသည်များလည်း ပါဝင်သည်။

- (ခ) ပင်လယ်ထွက်ပစ္စည်း စုဆောင်းသည့်နေရာ ဒေသ ဆိုသည်မှာ ပုဒ်မခွဲ(ဒ)ပါ ပင်လယ်ထွက်ပစ္စည်း များကို စုဆောင်းရန် ဦးစီးဌာန ကသတ်မှတ်ပေးသည့်ရေပြင် သို့မဟုတ် နေရာဒေသများ ကိုဆိုသည်။
- (န) ရေလုပ်သား ဆိုသည်မှာ ငါးဖမ်းလုပ်ငန်း၊ ငါးပြုပြင်မွမ်းမံခြင်းလုပ်ငန်း သို့မဟုတ် ပင်လယ်ထွက် ပစ္စည်းများကို စုဆောင်းသည့် လုပ်ငန်းများတွင် ပါဝင်လုပ်ကိုင်သူကို ဆိုသည်။
- (ပ) လိုင်စင် ဆိုသည်မှာ မြန်မာ့ပင်လယ် ငါးလုပ်ငန်းရေပြင်တွင် ငါးလုပ်ငန်း လုပ်ကိုင်ခြင်းအတွက် ဖြစ်စေ၊ ပင်လယ်ထွက်ပစ္စည်းများကို ရောင်းဝယ်ရန် စုဆောင်းခြင်းအတွက်ဖြစ်စေ၊ ပင်လယ်တွင် အပျော်တမ်းငါးဖမ်းခြင်းကို စီးပွားဖြစ်လုပ်ငန်းအဖြစ် တည်ထောင်လုပ်ကိုင်ခြင်းအတွက်ဖြစ်စေ၊ ငါးနှင့် ပတ်သက်သော အခြားလုပ်ငန်းများ လုပ်ကိုင်ခြင်းအတွက်ဖြစ်စေ ဦးစီးဌာနက ထုတ်ပေးသော လိုင်စင် ကို ဆိုသည်။
- (ဖ) လိုင်စင်ရရှိသူ ဆိုသည်မှာ ပုဒ်မခွဲ(ပ)ပါလုပ်ငန်းများကို လုပ်ကိုင်ရန် လိုင်စင်ရရှိသူကို ဆိုသည်။
- (ဗ) လိုင်စင်ခ ဆိုသည်မှာ ပုဒ်မခွဲ(ပ)ပါ လုပ်ငန်းများကို လုပ်ကိုင်ရန်ပေးရသော အခွန်အခကိုဆိုသည်။ ယင်းစကားရပ်တွင် ငါးဖမ်းကိရိယာအတွက် ပေးဆောင်ရသည့်အခွန်အခ၊ ငါးဖမ်းရေယာဉ်အတွက် ပေးဆောင်ရသည့် အခွန်အခ၊ အကယ်၍ငါးဖမ်းကွက် သတ်မှတ်ပြီး တင်ဒါချထားလျှင် ပေးဆောင်ရမည့် တင်ဒါကြေး၊ ပင်လယ်ထွက်ပစ္စည်းများရောင်းဝယ်ရန် စုဆောင်းခြင်းအတွက် ပေးဆောင်ရသည့် အခွန် အခ၊ ပုလဲမွေးမြူရန်အတွက် မှတ်ကောင်အားစုဆောင်းခြင်းအတွက် ပေးဆောင်ရသည့် အခွန်အခ၊ မွေးမြူရေးလုပ်ငန်းများအတွက်သားပေါက်များ၊ မျိုးစေ့များ၊ သားလောင်းများ၊ အပင်မျိုးစေ့များ၊ စုဆောင်းသည့်အတွက် ပေးဆောင်ရသည့်အခွန်အခ၊ ငါးနှင့်ပတ်သက်သော အခြားလုပ်ငန်းများအတွက် ပေးဆောင်ရသည့် အခွန်အခ စသည်တို့ ပါဝင်သည်။
- (ဘ) နိုင်ငံသားဆိုရာတွင် ဧည့်နိုင်ငံသား သို့မဟုတ် နိုင်ငံသားပြုခွင့်ရသူပါဝင်သည်။ ယင်းစကားရပ်တွင် ပြည်တွင်းရင်းနှီးငွေဖြင့်သာ ဖွဲ့စည်းထားသော စီးပွားရေးအဖွဲ့အစည်း၊ သမဝါယမဥပဒေအရ ဖွဲ့စည်း ထားသော သမဝါယမအသင်းများလည်း ပါဝင်သည်။
- (မ) နိုင်ငံခြားသားဆိုသည်မှာ နိုင်ငံသားမဟုတ်သူကို ဆိုသည်။ ယင်းစကားရပ်တွင် နိုင်ငံခြားရင်းနှီးငွေ ဖြင့်သာ ဖွဲ့စည်းထားသော စီးပွားရေးအဖွဲ့အစည်းလည်း ပါဝင်သည်။

အခန်း(၂)

လိုင်စင်လျှောက်ထားခြင်း

- ၃။ ကမ်းနီးငါးလုပ်ငန်းလုပ်ကိုင်လိုသူသည် လိုင်စင်ရရှိရေးအတွက် သက်ဆိုင်ရာမြို့နယ်ဦးစီးဌာနမှူး ထံသို့ သတ်မှတ်ထားသော လျှောက်လွှာပုံစံဖြင့် လျှောက်ထားရမည်။
- ၄။ ကမ်းဝေးငါးလုပ်ငန်းလုပ်ကိုင်လိုသူသည် လိုင်စင်ရရှိရေးအတွက် သက်ဆိုင်ရာပြည်နယ် သို့မဟုတ် တိုင်းဦးစီးဌာနမှူးထံသို့ သတ်မှတ်ထားသော လျှောက်လွှာပုံစံဖြင့် လျှောက်ထားရမည်။

၅။ ပြည်ထောင်စုမြန်မာနိုင်ငံတော် နိုင်ငံခြားရင်းနှီးမြှုပ်နှံမှုဥပဒေအရဖြစ်စေ၊ ဖက်စပ်ငါးလုပ်ငန်းများ အတွက်ဖြစ်စေ ငါးလုပ်ငန်း လုပ်ကိုင်လိုသူသည် လိုင်စင်ရရှိရေးအတွက် ညွှန်ကြားရေးမှူးချုပ်ထံသို့ သတ်မှတ်ထားသော လျှောက်လွှာပုံစံဖြင့် လျှောက်ထားရမည်။

၆။ ပင်လယ်ထွက်ပစ္စည်းရောင်းဝယ်ရန် စုဆောင်းလိုသူသည် လိုင်စင်ရရှိရေးအတွက် သက်ဆိုင်ရာ မြို့နယ်ဦးစီးဌာနမှူးထံသို့ သတ်မှတ်ထားသော လျှောက်လွှာပုံစံဖြင့် လျှောက်ထားရမည်။

၇။ ပင်လယ်တွင် အပျော်တမ်းငါးဖမ်းခြင်းကို စီးပွားဖြစ်လုပ်ငန်းအဖြစ် တည်ထောင်လုပ်ကိုင်လိုသူသည် လိုင်စင်ရရှိရေး အတွက်သက်ဆိုင်ရာမြို့နယ် ဦးစီးဌာနမှူးထံသို့ သတ်မှတ်ထားသောလျှောက်လွှာပုံစံဖြင့် လျှောက်ထားရမည်။

အခန်း(၃)

အခွန်အခပေးဆောင်ခြင်း

၈။ လိုင်စင်ရရှိသူသည် အောက်ပါအခွန်အခများအနက် ပေးဆောင်ရန်ရှိသော အခွန်အခများကို ဦးစီးဌာနက သတ်မှတ်သည့် နည်းလမ်းအတိုင်း ပေးဆောင်ရမည်-

(က) လိုင်စင်ခ၊

(ခ) မှတ်ပုံတင်ကြေး၊

(ဂ) ဒဏ်ကြေး၊

(ဃ) ရက်လွန်ကြေး၊

(င) အခြားပေးဆောင်ရန်ရှိသော အခွန်အခ။

၉။ ပေးဆောင်ရန်ရှိသော အခွန်အခများနှင့်စပ်လျဉ်း၍ လိုင်စင်ရရှိသူသည် နိုင်ငံသားဖြစ်လျှင် မြန်မာငွေ ဖြင့်လည်းကောင်း၊ နိုင်ငံခြားသားပါဝင်သည့် ဖက်စပ်လုပ်ငန်းဖြစ်လျှင် ဦးစီးဌာနကသတ်မှတ်သည့် နိုင်ငံခြားငွေဖြင့်လည်းကောင်း ပေးဆောင်ရမည်။

အခန်း(၄)

မှတ်ပုံတင်ခြင်း

၁၀။ ကမ်းဝေးငါးလုပ်ငန်းလုပ်ကိုင်သော ငါးဖမ်းရေယာဉ်များသည် ဦးစီးဌာနကသတ်မှတ်သည့် နည်းလမ်းအတိုင်း မှတ်ပုံတင်ရမည်။

၁၁။ ငါးဖမ်းရေယာဉ်များတွင် ရေလုပ်သားအဖြစ်လုပ်ကိုင်လိုသူသည် ဦးစီးဌာနကသတ်မှတ်သည့် နည်းလမ်းအတိုင်း မှတ်ပုံတင်ရမည်။

၁၂။ ပုဒ်မ ၁၀၊ ပုဒ်မ ၁၁ အရ မှတ်ပုံတင်ရာတွင် ဦးစီးဌာနကသတ်မှတ်သည့် မှတ်ပုံတင်ကြေးကို သတ်မှတ်သည့် နည်းလမ်းအတိုင်း ပေးဆောင်ရမည်။

အခန်း(၅)

ငါးဖမ်းကွက်သတ်မှတ်ခြင်း

၁၃။ ဦးစီးဌာနသည် မြန်မာ့ပင်လယ်ငါးလုပ်ငန်းရေပြင်တွင် ငါးဖမ်းကွက်များကို လိုအပ်သလို သတ်မှတ် လျက် နိုင်ငံသားများအား လုပ်ကိုင်ခွင့်ပြုရမည်။ သို့ရာတွင် ပိုင်နက်ပင်လယ်နှင့် ပင်လယ်ဇုန်များ ဥပဒေတွင် ဖွင့်ဆိုထားသည့်အခြေခံမျဉ်းများမှ ကမ်းခြေအကြားရှိ ငါးဖမ်းကွက်များကိုမူ နိုင်ငံသားများ အား ဦးစားပေး လုပ်ကိုင်ခွင့်ပြုရမည်။

၁၄။ ဦးစီးဌာနသည် အခြေခံမျဉ်းများပြင်ပရှိ မြန်မာ့ပင်လယ်ငါးလုပ်ငန်းရေပြင်တွင် ငါးဖမ်းကွက်များကို လိုအပ်သလို သတ်မှတ်လျက် အောက်ပါ အစီအစဉ်အတိုင်း လုပ်ကိုင်ခွင့်ပြုနိုင်သည်-

(က) နိုင်ငံတော်စီးပွားရေးအဖွဲ့အစည်းနှင့် နိုင်ငံခြားသားတို့ ဖက်စပ်လုပ်ကိုင်ဆောင်ရွက်ခြင်း၊

(ခ) နိုင်ငံသားနှင့် နိုင်ငံခြားသားတို့ ဖက်စပ်လုပ်ကိုင်ဆောင်ရွက်ခြင်း။

၁၅။ ဦးစီးဌာနသည် အောက်ပါ ကိစ္စတစ်ရပ်ရပ်အတွက် အခြေခံမျဉ်းပြင်ပရှိ မြန်မာ့ပင်လယ်ငါးလုပ်ငန်း ရေပြင်တွင် ငါးဖမ်း ကွက်များကို လိုအပ်သလို သတ်မှတ်လျက် လုပ်ကိုင်ခွင့်ပြုရမည်-

(က) နိုင်ငံသား ငါးဖမ်းရေယာဉ်ကို ပြည်တွင်းတွင်မှတ်ပုံတင်၍လုပ်ကိုင်ခြင်း၊

(ခ) နိုင်ငံခြားသားက ပြည်တွင်းငါးဖမ်းရေယာဉ်ကို ငှားရမ်းလုပ်ကိုင်ခြင်း၊

(ဂ) နိုင်ငံခြားသားနှင့် ဖက်စပ်ငါးလုပ်ငန်းတွင် ပြည်တွင်း၌မှတ်ပုံတင်ထားသော ရေယာဉ်ဖြင့်လုပ်ကိုင် ခြင်း။

၁၆။ ညွှန်ကြားရေးမှူးချုပ်သည် ပုဒ်မ ၁၄ သို့မဟုတ် ပုဒ်မ ၁၅ အရ ငါးဖမ်းကွက်သတ်မှတ်ပေးရာတွင် အထူးကိစ္စရပ်များ၌အခြေခံ မျဉ်းများမှ ကမ်းခြေအကြားရှိ ငါးဖမ်းကွက်များကို ခွင့်ပြုနိုင်သည်။

အခန်း(၆)

လိုင်စင်ရရှိသူ၏တာဝန်နှင့်ဆောင်ရွက်နိုင်ခွင့်များ

၁၇။ လိုင်စင်ရရှိသူသည်-

(က) ပေးဆောင်ရန်ရှိသော အခွန်အခများကို ဦးစီးဌာနက သတ်မှတ်သည့်အတိုင်း ပေးဆောင်ရမည်၊

(ခ) ဦးစီးဌာနကသတ်မှတ်သည့် စည်းကမ်းများနှင့်ညွှန်ကြားချက်များကို လိုက်နာရမည်၊

(ဂ) သီးသန့်စီးပွားရေးဇုန်မှအပ အခြားမြန်မာ့ပင်လယ်ငါးလုပ်ငန်းရေပြင်တွင် ငါးလုပ်ငန်းသုတေသန များကို ဆောင်ရွက်လိုလျှင် ညွှန်ကြားရေးမှူးချုပ်ထံမှ ကြိုတင်ခွင့်ပြုချက်ရယူရမည်။ အကယ်၍ သီးသန့်စီးပွားရေးဇုန်တွင် ငါးလုပ်ငန်းသုတေသနများကို ဆောင်ရွက်လိုလျှင် ပိုင်နက်ပင်လယ်နှင့် ပင်လယ်ဇုန်များ ဥပဒေပုဒ်မ ၂၀ နှင့်အညီ လျှောက်ထားရမည်၊

(ဃ) ငါးဖမ်းရေယာဉ်ပေါ်တွင် ဦးစီးဌာနကသုတေသနပြုရန် တာဝန်ပေးအပ်ခြင်းခံရသူများ၊ လေ့လာ သူများ၊ သင်တန်းသားများနှင့် ပတ်သက်၍ လိုအပ်သည်များကို အခမဲ့ ဆောင်ရွက်ပေးရမည်၊

(င) မိမိရေယာဉ်တွင် ဦးစီးဌာန၌မှတ်ပုံတင်ထားသည့် ရေလုပ်သားကိုသာ ခန့်ထားရမည်။

၁၈။ လိုင်စင်ရရှိသူသည် လိုင်စင်တွင်သတ်မှတ်ပေးသည့်အတိုင်း လုပ်ငန်းကိုလုပ်ကိုင်ခွင့်ရှိသည်။

အခန်း(၇)

ဦးစီးဌာနနှင့်ညွှန်ကြားရေးမှူးချုပ် လုပ်ပိုင်ခွင့်များ

၁၉။ မြို့နယ်ဦးစီးဌာနမှူးသည် ပုဒ်မ ၃ အရ လျှောက်ထားလာသော လျှောက်လွှာနှင့်စပ်လျဉ်း၍ စိစစ်ပြီးဦးစီးဌာန၏ သတ်မှတ်ချက်များနှင့် ကိုက်ညီပါက လိုင်စင်ထုတ်ပေးနိုင်သည်။

၂၀။ မြို့နယ်ဦးစီးဌာနမှူးသည် ပုဒ်မ ၆ သို့မဟုတ် ပုဒ်မ ၇ အရ လျှောက်ထားလာသော လျှောက်လွှာနှင့် စပ်လျဉ်း၍ စိစစ်ပြီး ဦးစီးဌာန၏သတ်မှတ်ချက်များနှင့် ကိုက်ညီပါက ပြည်နယ် သို့မဟုတ် တိုင်း ဦးစီးဌာနမှူးထံတင်ပြ၍ ခွင့်ပြုချက်ရရှိမှသာ လိုင်စင်ထုတ်ပေးရမည်။

၂၁။ ပြည်နယ် သို့မဟုတ် တိုင်းဦးစီးဌာနမှူးသည် ပုဒ်မ ၄ အရ လျှောက်ထားလာသော လျှောက်လွှာနှင့် စပ်လျဉ်း၍ စိစစ်ပြီး ဦးစီးဌာန၏ သတ်မှတ်ချက်များနှင့်ကိုက်ညီပါက ညွှန်ကြားရေးမှူးချုပ် ထံတင်ပြ၍ ခွင့်ပြုချက်ရရှိမှသာ လိုင်စင်ထုတ်ပေးရမည်။

၂၂။ ညွှန်ကြားရေးမှူးချုပ်သည် အောက်ပါတို့ကို သတ်မှတ်ပေးရမည်-

(က) ငါးလုပ်ငန်းများ၏ အမျိုးအစား၊ ပမာဏနှင့်အခွန်အခများ၊

(ခ) ငါးဖမ်းနည်း၊ ငါးဖမ်းချိန်၊ ဖမ်းဆီးခွင့်ပြုသည့်ငါးအမျိုးအစား၊ အရွယ်အစား၊ ငါးဖမ်းကိရိယာနှင့် ငါးဖမ်းကွက်များ၊

(ဂ) လိုင်စင်ပါစည်းကမ်းချက်များ။

၂၃။ ညွှန်ကြားရေးမှူးချုပ်သည် ငါးလုပ်ငန်းများစနစ်တကျ လုပ်ကိုင်ဆောင်ရွက်ကြစေရန် အတွက် လည်းကောင်း၊ ငါးမျိုးပြုန်းတီးမှု ကာကွယ်ရန်အတွက်လည်းကောင်း ငါးလုပ်ငန်းနှင့် ပတ်သက်သော စည်းကမ်းချက်များ၊ ကန့်သတ်ချက်များ၊ အမိန့်ကြော်ငြာစာများ၊ ညွှန်ကြားချက်များကို ထုတ်ပြန်နိုင် သည်။

၂၄။ ညွှန်ကြားရေးမှူးချုပ်သည် လုံလောက်သော အကြောင်းရှိလျှင်လည်းကောင်း၊ နိုင်ငံတော်၏ အကျိုးငှာ လိုအပ်လျှင်လည်းကောင်း မည်သည့်လိုင်စင်ကိုမဆို ဆိုင်းငံ့ခြင်း၊ ရုပ်သိမ်းခြင်း၊ ရပ်စဲခြင်း သို့မဟုတ် ပယ်ဖျက်ခြင်းပြုနိုင်သည်။ ထို့အပြင်မူလက သတ်မှတ်ပေးထားသော စည်းကမ်းချက်များကို လည်းကောင်း၊ ငါးဖမ်းကွက်များကိုလည်းကောင်း ပြင်ဆင်သတ်မှတ်နိုင်သည်။

၂၅။ တည်ဆဲဥပဒေများတွင် မည်သို့ပင်ပြဋ္ဌာန်းထားစေကာမူ ဤဥပဒေပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်သဖြင့် အရေးယူသည့်ကိစ္စတွင် ညွှန်ကြားရေးမှူးချုပ်သည် အောက်ပါအတိုင်း ဆောင်ရွက်နိုင်သည်-

(က) ငါးဖမ်းရေယာဉ်၊ ငါးဖမ်းကိရိယာများ၊ ငါးများ၊ အခြားပစ္စည်းများနှင့်ငွေများကို ပြည်သူ့ဘဏ္ဍာ အဖြစ် သိမ်းယူခြင်း၊ ထုခွဲရောင်းချခြင်း၊ လိုအပ်သလိုစီမံခန့်ခွဲခြင်း၊

(ခ) ငါးဖမ်းရေယာဉ်နှင့် ငါးဖမ်းကိရိယာများကို လိုင်စင်ရရှိသူ သို့မဟုတ် ပိုင်ရှင်အားလုံလောက်သော ခံဝန်ဖြင့် ပြန်လည်ပေးအပ်ထားခြင်း၊ ပြန်လည်လုပ်ကိုင်ခွင့်ပြုခြင်း၊

- (ဂ) ငါးဖမ်းရေယာဉ်နှင့် ငါးဖမ်းကိရိယာများကို သင့်လျော်သောဒဏ်ကြေးပေးဆောင်စေ၍ လိုင်စင်ရရှိသူ သို့မဟုတ် ပိုင်ရှင်အား ပြန်လည်ရွေးယူခွင့်ပြုခြင်း၊
- (ဃ) ပုဒ်မခွဲ(က)အရ ရောင်းရငွေနှင့်ဒဏ်ကြေးငွေများကို ဘဏ်တွင်အပ်ငွေအဖြစ်ပေးသွင်းစေခြင်း။
- ၂၆။ ညွှန်ကြားရေးမှူးချုပ်သည် လိုင်စင်ရရှိသူက ပေးဆောင်ရန်ရှိသောအခွန်အခများနှင့် စပ်လျဉ်း၍-
- (က) နိုင်ငံသားဖြစ်ပါက မြန်မာငွေဖြင့်လည်းကောင်း၊ ပြည်ပမှ လာရောက်လုပ်ကိုင်သော နိုင်ငံခြားသား သို့မဟုတ် ဖက်စပ်လုပ်ငန်းတွင် နိုင်ငံခြားသားပါဝင်ပါက နိုင်ငံခြားငွေဖြင့်လည်းကောင်း ပေးဆောင် စေရန် သတ်မှတ်ပေးရမည်၊
- (ခ) ထူးခြားသည့်ကိစ္စရပ်တွင် ဝန်ကြီး၏သဘောတူညီချက်ရရှိပါက နိုင်ငံခြားသားက ပေးဆောင်ရန် ရှိသော အခွန်အခများကို မြန်မာငွေဖြင့် သတ်မှတ်ပေးနိုင်သည်။
- ၂၇။ ညွှန်ကြားရေးမှူးချုပ်သည် ဤဥပဒေအရ မိမိအားအပ်နှင်းထားသော လုပ်ပိုင်ခွင့်ကို ဦးစီးဌာန အရာရှိတစ်ဦးကိုဖြစ်စေ၊ ဦးစီးဌာနမှူး တစ်ဦးဦးကိုဖြစ်စေ လွှဲအပ်နိုင်သည်။
- ၂၈။ ဦးစီးဌာနက ထုတ်ပေးထားသည့်လိုင်စင် ပျက်စီးပျောက်ဆုံးသွားသဖြင့် လိုင်စင် မိတ္တူရလိုကြောင်း လျှောက်ထားသည့် ကိစ္စနှင့်စပ်လျဉ်း၍ လျှောက်ထားသူအား သတ်မှတ်သည့်အခကြေးငွေပေးသွင်းစေပြီး လိုင်စင်မိတ္တူကို ဦးစီးဌာနက ထုတ်ပေးနိုင်သည်။
- ၂၉။ လိုင်စင်ရရှိသူသည် မိမိအားထုတ်ပေးထားသော လိုင်စင်ကို အခြားသူတစ်ဦးတစ်ယောက်အား လွှဲပြောင်းခြင်း ပြုကြောင်း စစ်ဆေးတွေ့ရှိပါက-
- (က) ကမ်းနီးငါးလုပ်ငန်းအတွက် ထုတ်ပေးထားသောလိုင်စင်ဖြစ်ပါက မြို့နယ်ဦးစီးဌာနမှူးက ပြန်လည် ရုပ်သိမ်းရမည်၊
- (ခ) ကမ်းဝေးငါးလုပ်ငန်းအတွက် ထုတ်ပေးထားသော လိုင်စင်ဖြစ်ပါက ပြည်နယ် သို့မဟုတ် တိုင်း ဦးစီးဌာနမှူးက ပြန်လည်ရုပ်သိမ်းနိုင်သည်။ ထိုသို့ ရုပ်သိမ်းကြောင်းကို ညွှန်ကြားရေးမှူးချုပ်ထံ တင်ပြ ၍ အတည်ပြုချက် ရယူရမည်။

အခန်း(၈)

စစ်ဆေးရေးမှူး၏ တာဝန်နှင့်လုပ်ပိုင်ခွင့်များ

- ၃၀။ စစ်ဆေးရေးမှူးသည် လုပ်ထုံးလုပ်နည်းများတွင် သတ်မှတ်ထားသောနည်းလမ်းများနှင့်အညီ အောက်ပါတို့ကို ဆောင်ရွက် ရမည်-
- (က) မိမိတာဝန်ခံရသည့် မြန်မာ့ပင်လယ်ငါးလုပ်ငန်းရေပြင် သို့မဟုတ် ဒေသအတွင်း၌ဖြစ်စေ၊ ညွှန်ကြားရေးမှူးချုပ်က သီးခြားတာဝန်ပေးအပ်ချက်အရ မြန်မာ့ပင်လယ်ငါးလုပ်ငန်း ရေပြင်အတွင်းရှိ မည်သည့်နေရာဒေသ၌မဆိုဖြစ်စေ ငါးဖမ်းရေယာဉ်နှင့် ငါးဖမ်းကိရိယာများ၊ ငါးများနှင့် ငါးလုပ်ငန်းများ ကို စစ်ဆေးခြင်း၊
- (ခ) မြန်မာ့ပင်လယ် ငါးလုပ်ငန်းရေပြင်တွင် ငါးဖမ်းရေယာဉ်များကို ဝရမ်းမပါဘဲရပ်တန့်ခြင်း၊ တက် ရောက်ခြင်း၊ လိုက်ပါခြင်း၊ စစ်ဆေးခြင်းနှင့်ရှာဖွေခြင်း၊
- (ဂ) ငါးဖမ်းရေယာဉ်ပေါ်တွင် ထားရှိရမည့်လိုင်စင်၊ မှတ်ပုံတင်လက်မှတ်၊ မှတ်တမ်းများနှင့် အခြားစာရွက် စာတမ်းများအားတောင်းယူစစ်ဆေးခြင်း၊ ကူးယူခြင်း၊

- (ဃ) ရေယာဉ်မှူး၊ ရေယာဉ်အမှုထမ်းများနှင့် ရေလုပ်သားများအား လိုအပ်သလို မေးမြန်းခြင်း၊ ညွှန်ကြားခြင်း၊
- (င) ဤဥပဒေပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်သောကိစ္စတွင် ဖောက်ဖျက် ကျူးလွန် သော ငါးဖမ်းရေယာဉ်နှင့် တကွ တွေ့ရှိသော ပစ္စည်းများကို သိမ်းဆည်းခြင်း၊
- (စ) ဤဥပဒေပါတားမြစ်ချက် တစ်ရပ်ရပ်ကို ဖောက်ဖျက်ကျူးလွန်သူကို ဖမ်းဆီးခြင်း၊ တရားစွဲဆိုခြင်း၊
- (ဆ) ငါးဖမ်းရာတွင်သုံးစွဲခွင့်မရှိသော ပေါက်ကွဲစေတတ်သည့်ပစ္စည်းများ၊ အဆိပ်အတောက်များ၊ ဓာတု ပစ္စည်းများနှင့် ယင်းကဲ့သို့ အန္တရာယ်ဖြစ်စေသော အခြားပစ္စည်းများအား သိမ်းဆည်းခြင်း၊
- (ဇ) ငါးနှင့်အခြား လျင်မြန်စွာပုပ်သိုးပျက်စီးနိုင်သည့်ပစ္စည်းများ ဖမ်းဆီးရမိပါက အမြန်ဆုံး ထုခွဲရောင်း ချပြီး ရောင်းရငွေကို ဘဏ်အပ်ငွေအဖြစ် ပေးသွင်းခြင်း၊
- (ဈ) မိမိတာဝန်ဝတ္တရားများကို ဆောင်ရွက်ရာတွင် လိုအပ်ပါက ပြည်သူ့ရဲတပ်ဖွဲ့၏ အကူအညီကို တောင်းခံ ရယူခြင်း၊
- (ည) ငါးလုပ်ငန်းနှင့်ပတ်သက်၍ ညွှန်ကြားရေးမှူးချုပ်က အခါအားလျော်စွာ ပေးအပ်သော တာဝန်များ ကို ဆောင်ရွက်ခြင်း။

အခန်း(၉)

ရေယာဉ်မှူး၏တာဝန်များ

၃၁။ ငါးဖမ်းရေယာဉ်၏ ရေယာဉ်မှူးသည်-

- (က) လိုင်စင်တွင် ဖော်ပြပါရှိသော စည်းကမ်းချက်များနှင့် သတ်မှတ်ချက်များကို လိုက်နာရမည်၊
- (ခ) လိုင်စင်နှင့်ရေယာဉ်၏ မှတ်ပုံတင်လက်မှတ်တို့ကိုရေယာဉ်၏ ပွဲခန်းတွင် ထင်ရှားစွာ ချိတ်ဆွဲထားရမည်၊
- (ဂ) ဦးစီးဌာနက သတ်မှတ်ပေးထားသည့်အတိုင်း ပြုစုထားရှိရမည့် ရေယာဉ်မှတ်တမ်းနှင့် ငါးဖမ်း မှတ်တမ်း တို့ကို ထိန်းသိမ်းထားရှိရမည်၊
- (ဃ) မြန်မာ့ပင်လယ် ငါးလုပ်ငန်းရေပြင်အတွင်းတွင် ပြည်ထောင်စုမြန်မာနိုင်ငံတော်အလံကို ငါးဖမ်း ရေယာဉ်၌ လွှင့်ထူထားရမည်။
- (င) ရေယာဉ်ပေါ်တွင် လိုက်ပါလာကြသော စစ်ဆေးရေးမှူး၊ သုတေသနပြုသူများ၊ လေ့လာသူများနှင့် သင်တန်းသားများ၏ အန္တရာယ် ကင်းရှင်းရေးအတွက် တာဝန်ယူ ဆောင်ရွက်ရမည်၊
- (စ) ဦးစီးဌာနက အခါအားလျော်စွာ ထုတ်ပြန်သောအမိန့်၊ ညွှန်ကြားချက်များကို လိုက်နာရမည်။

အခန်း(၁၀)

အယူခံခြင်း

၃၂။ (က) ဤဥပဒေအရ ဦးစီးဌာနမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကိုမကျေနပ်ပါက ယင်းအမိန့် လက်ခံရရှိသည့်နေ့မှ ရက်ပေါင်း ၃၀ အတွင်း ညွှန်ကြားရေးမှူးချုပ်ထံ အယူခံနိုင်သည်။

(ခ) ကမ်းနီးငါးလုပ်ငန်းနှင့် စပ်လျဉ်း၍ ညွှန်ကြားရေးမှူးချုပ်က ချမှတ်သည့်ဆုံးဖြတ်ချက်အပေါ် ထပ်မံ၍
အယူခံခွင့်မရှိစေရ။

(ဂ) ပုဒ်မ (ခ) ပါကိစ္စရပ်မှအပ ပုဒ်မခွဲ(က)အရ ညွှန်ကြားရေးမှူးချုပ်က ချမှတ်သည့်ကမ်းဝေး ငါးလုပ်ငန်းနှင့်
သက်ဆိုင်သည့်အမိန့် သို့မဟုတ် ဆုံးဖြတ်ချက်ကိုမကျေနပ်ပါက အမိန့်လက်ခံ ရရှိသည့် နေ့မှ ရက်ပေါင်း ၃၀
အတွင်းဝန်ကြီးထံအယူခံနိုင်သည်။ ဝန်ကြီး၏ ဆုံးဖြတ်ချက်သည် အပြီးအပြတ် ဖြစ်စေရမည်။

အခန်း(၁၁)

တားမြစ်ချက်များ

၃၃။ မည်သူမျှ လိုင်စင်မရှိဘဲကမ်းနီးငါးလုပ်ငန်းကို လုပ်ကိုင်ခြင်းမပြုရ။

၃၄။ မည်သူမျှ လိုင်စင်မရှိဘဲ ကမ်းဝေးငါးလုပ်ငန်းကို လုပ်ကိုင်ခြင်းမပြုရ။

၃၅။ လိုင်စင်ရရှိသူသည် လိုင်စင်တွင်ဖော်ပြပါရှိသော စည်းကမ်းချက်တစ်ရပ်ရပ်ကို ဖောက်ဖျက်ခြင်း မပြုရ။

၃၆။ လိုင်စင်ရရှိသူသည် ယင်းလိုင်စင်ကို လွှဲပြောင်းခြင်းမပြုရ။

၃၇။ မည်သူမျှ ပုဒ်မ ၃၆ အရ လွှဲပြောင်းပေးသောလိုင်စင်ကို လက်ခံရယူ၍ လုပ်ငန်းလုပ်ကိုင်ခြင်းမပြုရ။

၃၈။ မည်သူမျှ ငါးဖမ်းရာတွင် သုံးစွဲခွင့်မရှိသော ပေါက်ကွဲစေတတ်သည့်ပစ္စည်းများ၊ အဆိပ်အတောက် များ၊

ဓာတုပစ္စည်းများနှင့် ယင်းကဲ့သို့အန္တရာယ်ဖြစ်စေသော အခြားပစ္စည်းများကိုသုံးစွဲခြင်း၊ ငါးဖမ်း ရေယာဉ်ပေါ်တွင်
လက်ဝယ်ထားရှိခြင်းမပြုရ။

၃၉။ မည်သူမျှ ငါး၊ အခြားရေနေသတ္တဝါတို့အား အနှောင့်အယှက်ဖြစ်စေရန် သို့မဟုတ် ရေထုအား ညစ်ညမ်းစေရန်
သက်ရှိရေသတ္တဝါ ကိုဖြစ်စေ၊ အရာဝတ္ထုပစ္စည်းတစ်ခုခုကိုဖြစ်စေ မြန်မာ့ပင်လယ် ငါးလုပ်ငန်းရေပြင်တွင်
စွန့်ပစ်ခြင်းမပြုရ။

၄၀။ မည်သူမျှ လိုင်စင်မရှိဘဲ ပင်လယ်ထွက်ပစ္စည်းများကို ရှာဖွေခြင်း၊ စုဆောင်းခြင်းမပြုရ။

၄၁။ မည်သူမျှ လိုင်စင်မရှိဘဲ မြန်မာ့ပင်လယ်ငါးလုပ်ငန်းရေပြင်တွင် အပျော်တမ်းငါးဖမ်းခြင်းကို စီးပွားဖြစ်လုပ်ငန်းအဖြစ်
တည်ထောင်လုပ်ကိုင်ခြင်းမပြုရ။

၄၂။ (က) မည်သူမျှ တာဝန်ဝတ္တရား ဆောင်ရွက်နေသော စစ်ဆေးရေးမှူးအား နှောင့်ယှက်ခြင်း၊
လက်ရောက်မှုကျူးလွန်ခြင်းမပြုရ။

(ခ) မည်သူမျှ စစ်ဆေးရေးမှူးက ငါးလုပ်ငန်းတစ်ခုခုအား စစ်ဆေးနေစဉ် ငါး၊ ငါးဖမ်းကိရိယာ၊ အခြားပစ္စည်းနှင့်
ငွေစသည်များကို ကွယ်ဝှက်ခြင်း သို့မဟုတ် စစ်ဆေးရေးမှူး၏ ခွင့်ပြုချက်မရရှိဘဲ စွန့်ပစ်ခြင်းမပြုရ။

<ပြင်ဆင် 28.10.1993>

၄၂-က။ ဤဥပဒေအရအပ်နှင်းသည့် တာဝန်နှင့်လုပ်ပိုင်ခွင့်တစ်ရပ်ရပ်ကိုကျင့်သုံးသော မည်သည့်ပြည်သူ့ဝန်ထမ်းမဆို
အောက်ပါတစ်ခုခုကို မပြုလုပ်ရ-

(က) ပြစ်မှုကျူးလွန်သူကို အခြားသူတစ်ဦးဦးဖြင့် အစားထိုးခြင်း သို့မဟုတ် ပြစ်မှုကျူးလွန်သူအား အရေးမယူဘဲ ထိမ်ချန်ခြင်း။

(ခ) ပြစ်မှုနှင့်သက်ဆိုင်သည့် သက်သေခံပစ္စည်းကို ဖျောက်ဖျက်ခြင်း၊ မသမာသောနည်းဖြင့် ပြောင်းလဲခြင်း၊ အစားထိုးခြင်း၊ သို့မဟုတ် အလွဲသုံးစားပြုခြင်း။

<ပြင်ဆင် 28.10.1993>

၄၃။ မည်သူမျှ ဦးစီးဌာနတွင် မှတ်ပုံမတင်ဘဲ ဤဥပဒေအရလိုင်စင်ရရှိသော ငါးဖမ်းရေယာဉ်တွင် ရေလုပ်သားအဖြစ် လုပ်ကိုင်ခြင်း မပြုရ။

အခန်း(၁၂)

ပြစ်မှုနှင့်ပြစ်ဒဏ်များ

၄၄။ မည်သူမဆို ပုဒ်မ ၃၃၊ ပုဒ်မ ၄၄ သို့မဟုတ် ပုဒ်မ ၄၀ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၁၀ နှစ်အထိဖြစ်စေ၊ ငွေဒဏ် ကျပ် ၃၀၀၀၀၀ အထိဖြစ်စေ၊ ဒဏ်နှစ်ရပ်လုံး ဖြစ်စေချမှတ်ရမည်။

<ပြင်ဆင် 28.10.1993>

၄၅။ လိုင်စင်ရရှိသူသည် ပုဒ်မ ၃၅၊ ပုဒ်မ ၃၆ သို့မဟုတ် ပုဒ်မ ၃၇ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၃ နှစ်အထိဖြစ်စေ၊ ငွေဒဏ် ကျပ် ၂၀၀၀၀၀ အထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

<ပြင်ဆင် 28.10.1993>

၄၆။ မည်သူမဆို ပုဒ်မ ၃၉၊ ပုဒ်မ ၄၁ သို့မဟုတ် ပုဒ်မ ၄၂ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၃ နှစ် အထိဖြစ်စေ၊ ငွေဒဏ် ကျပ် ၁၀၀၀၀၀ အထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

<ပြင်ဆင် 28.10.1993>

၄၇။ မည်သူမဆို ပုဒ်မ ၃၈ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၁၀ နှစ် အထိဖြစ်စေ၊ ငွေဒဏ် ကျပ် ၅၀၀၀၀၀ အထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

<ပြင်ဆင် 28.10.1993>

၄၈။ မည်သူမဆို ပုဒ်မ ၄၃ ပါ ပြဋ္ဌာန်းချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၃ နှစ် အထိဖြစ်စေ၊ ငွေဒဏ် ကျပ် ၅၀၀၀၀ အထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

<ပြင်ဆင် 28.10.1993>

၄၉။ မည်သည့်ပြည်သူ့ဝန်ထမ်းမဆို ပုဒ်မ ၄၂-က ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း

ပြစ်မှုထင်ရှားစီရင်ခြင်းခံရလျှင် ထိုသူအား ထောင်ဒဏ် ၇ နှစ် အထိချမှတ်ရမည့်အပြင် ငွေဒဏ်လည်းချမှတ်နိုင်သည်။

ထို့ပြင်ပြစ်မှုနှင့်သက်ဆိုင်သည့် သက်သေခံပစ္စည်းများကို ပြည့်သူ့ဘဏ္ဍာအဖြစ် သိမ်းဆည်းရမည်။

<ပြင်ဆင် 28.10.1993>

၅၀။ မည်သူမဆို ဤဥပဒေအရ ပြစ်မှုတစ်ခုခု ကျူးလွန်ခြင်းကို အားပေးကူညီလျှင် သို့မဟုတ် ကျူးလွန် ရန် အားထုတ်လျှင်

သို့မဟုတ် ကျူးလွန်ရန် ပူးပေါင်းကြံစည်လျှင် ယင်းပြစ်မှုအတွက် ဤဥပဒေတွင် ပြဋ္ဌာန်းထားသည့် ပြစ်ဒဏ် ချမှတ်ခြင်းကို

ခံရမည်။

အခန်း(၁၃)

အထွေထွေ

၅၁။ ဤဥပဒေအရ ဝန်ကြီးသည် ငါးလုပ်ငန်းလုပ်ကိုင်ခွင့်နှင့်စပ်လျဉ်း၍ မိမိသဘောအလျောက် အောက်ပါအမိန့်များကို

ချမှတ်နိုင်သည်-

(က) မြန်မာ့ပင်လယ်ငါးလုပ်ငန်းရေပြင်တွင် ငါးလုပ်ငန်းလုပ်ကိုင်ရန် ခွင့်ပြုခြင်း၊

(ခ) နိုင်ငံတော် အကျိုးငှာ လိုအပ်ပါက ဦးစီးဌာနက ထုတ်ပေးထားသောလိုင်စင်ကို ဆိုင်းငံ့ခြင်း၊ ရုပ်သိမ်းခြင်း၊ ရပ်စဲခြင်း

သို့မဟုတ် ပယ်ဖျက်ခြင်း ပြန်လည်လျှောက်ထားလာပါက စိစစ်၍ခွင့်ပြုခြင်း။

၅၂။ ရေယာဉ်မှူးသည် လိုင်စင်တွင် သတ်မှတ်ပေးထားသည့် ငါးဖမ်းကွက် ပြင်ပရှိရေပြင်တွင် ရေယာဉ်ဖြတ်သန်းသည့်အခါ

ငါးဖမ်းကိရိယာများကို သတ်မှတ်ထားသည့် စည်းကမ်းချက်များအတိုင်း သိမ်းဆည်းခြင်းမပြုပါက ငါးဖမ်းသည်ဟု

မှတ်ယူရမည်။

၅၃။ ဦးစီးဌာနသည် ငါးလုပ်ငန်းများမှ ကောက်ခံရရှိသောအခွန်အခများအနက် ငါးရာခိုင်နှုန်းထက် မပိုသောရန်ပုံငွေကို

ငါးလုပ်ငန်း သုတေသန၊ တိုးချဲ့ဖွံ့ဖြိုးရေး၊ ငါးမျိုးထိန်းသိမ်းရေး လုပ်ငန်းများတွင် လိုအပ်သည့်ငွေပမာဏကိုသာ

သုံးစွဲခွင့်ရှိသည်။

၅၄။ ဤဥပဒေအရ ဖောက်ဖျက် ကျူးလွန်သောပြစ်မှုကို တရားစွဲဆိုတင်ပို့ရာတွင် တရားရုံးရှေ့မှောက်သို့

သယ်ယူရန်မလွယ်ကူသော သက်သေခံပစ္စည်းများ၊ ပုဒ်မ ၂၅ အရ ညွှန်ကြားရေးမှူးချုပ်က အရေးယူ

ဆောင်ရွက်ပြီးသောသက်သေခံပစ္စည်းများကို တင်ပြရန်မလိုဘဲ ယင်းပစ္စည်းများအား မည်သို့စီမံ

ဆောင်ရွက်ထားကြောင်းကို အစီရင်ခံစာဖြင့် သော်လည်းကောင်း၊ အခြားစာရွက်စာတမ်း အထောက်

အထားများဖြင့်သော်လည်းကောင်း တရားရုံးသို့တင်ပြရမည်။

၅၅။ ပြစ်မှုတစ်ရပ်ရပ်နှင့်စပ်လျဉ်း၍ ပြစ်မှုထင်ရှားစီရင်ခြင်း သို့မဟုတ် အပြီးအပြတ် လွှတ်ခြင်း အမိန့်ချမှတ်ပြီးဖြစ်လျှင်

ယင်းပြစ်မှုအတွက် ထပ်မံစစ်ဆေးစီရင်ခြင်းမပြုရဟု ပြစ်မှုဆိုင်ရာကျင့်ထုံး ဥပဒေပုဒ်မ ၄၀၃ ပုဒ်မခွဲ (၁) ပါ

ပြဋ္ဌာန်းချက်သည် ဤဥပဒေအရ ညွှန်ကြားရေးမှူးချုပ်၏ အရေးယူ ဆောင်ရွက် ခြင်းနှင့် သက်ဆိုင်ခြင်းမရှိစေရ။

- ၅၆။ တည်ဆဲဥပဒေတစ်ရပ်ရပ်တွင် မည်သို့ပင်ပြဋ္ဌာန်းပါရှိစေကာမူ တရားရုံးတစ်ရုံးရုံးက ဤဥပဒေအရ ချမှတ်သောအမိန့်သည် ဤဥပဒေအရ ညွှန်ကြားရေးမှူးချုပ်၏ အရေးယူဆောင်ရွက်ခြင်းအပေါ် ထိခိုက်မှု မရှိစေရ။
- ၅၇။ ကမ်းဝေးငါးလုပ်ငန်းတွင် အသုံးပြုမည့်ငါးဖမ်းရေယာဉ်ကို ပြည်တွင်းတွင် တည်ဆောက်လိုလျှင် ဖြစ်စေ၊ ပြည်ပမှဝယ်ယူ တင်သွင်းလိုလျှင်ဖြစ်စေ ဦးစီးဌာန၏ ကြိုတင်ခွင့်ပြုမိန့်ကို ရယူရမည်။
- ၅၈။ ဤဥပဒေပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားသဖြင့် တရားရုံးက ငွေဒဏ်ချမှတ်ရာတွင် တရားခံသည် နိုင်ငံခြားသားဖြစ်ပါက ထိုသူအားမြန်မာငွေနှင့်ညီမျှသော အစိုးရကသတ်မှတ်သည့် နိုင်ငံခြားငွေဖြင့် ပေးဆောင်စေရမည်။

<ပြင်ဆင် 28.10.1993>

- ၅၉။ ဤဥပဒေအရ သဘောရိုးဖြင့်ဆောင်ရွက်သော ကိစ္စတစ်ရပ်ရပ်အတွက် ပြည်သူ့ဝန်ထမ်းတစ်ဦးဦးကို တရားမကြောင်းဖြင့်သော် လည်းကောင်း၊ ပြစ်မှုကြောင်းဖြင့်သော်လည်းကောင်း တရားစွဲဆိုခြင်းမပြုရ။
- ၅၉-က။ ပုဒ်မ ၄၉ အရ ပြည်သူ့ဝန်ထမ်းတစ်ဦးဦးကို အရေးယူရန်လိုအပ်လျှင် ဝန်ကြီးဌာန၏ ကြိုတင်ခွင့်ပြုချက်ဖြင့်သာ တရားစွဲဆိုခြင်းပြုရမည်။

<ပြင်ဆင် 28.10.1993>

- ၆၀။ ပင်လယ်ငါးဖမ်းလုပ်ငန်းနှင့်စပ်လျဉ်း၍ တည်ဆဲအင်းအိုင်အက်ဥပဒေ၊ နည်းဥပဒေများနှင့် အမိန့်ဆင့်ဆိုချက်များသည် ဤဥပဒေနှင့်မဆန့်ကျင်သရွေ့ အတည်ဖြစ်စေရမည်။
- ၆၁။ ဤဥပဒေပါပြဋ္ဌာန်းချက်များကို ဆောင်ရွက်နိုင်ရန် သက်ဆိုင်ရာဝန်ကြီးဌာနသည်-
- (က) လိုအပ်သော လုပ်ထုံးလုပ်နည်းများကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်၊
 - (ခ) လိုအပ်သောအမိန့်၊ ညွှန်ကြားချက်တို့ကို ထုတ်ပြန်နိုင်သည်။

(ပုံ) စောမောင်

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့။